

# బుద్ధం శరణం గచ్ఛామి

అనాడు “ఆసియా ఖండ జ్యోతి” బుద్ధుడి 2500వ జయంతి. మనదేశం లోనూ ప్రపంచంలో అనేక ప్రాంతాల్లోనూ సభలూ, సమావేశాలూ, కళాప్రదర్శనలూ కోలాహలంగా జరుపుతున్నారు.

పట్నంలోనూ మ్యూజియం థియేటర్లో ఏర్పాటైన మహాసభలో మన ముఖ్యమంత్రిగారు ప్రత్యేకంగా ప్రసంగిస్తారు. అక్కడే ఒక హాల్లో భారీఎత్తున చిత్రకళా ప్రదర్శన ఏర్పాటు చేయబడింది. యిద్దరు ప్రముఖ ప్రాంతీయ చిత్రకారులు బుద్ధుడి జీవితంలోని ప్రముఖ ఘట్టాలను అద్భుత శిల్ప నైపుణ్యంతో వేసిన వర్ణ చిత్రాలు ప్రదర్శితమౌతున్నాయి. ఇందుకు ప్రభుత్వంవారు విరివిగా వ్యయం చేశారు కూడా. ఈ ప్రదర్శన కూడా మన ముఖ్యమంత్రిగారే ఆవిష్కరించేందుకు అంగీకరించడం కూడా మరొక విశేషం.

2500 సం. నాటి బుద్ధుడు యీనాటికీ యింకా ఆయన బోధనలతో మన మధ్య సజీవంగా వుంటం మన ఘనత కాక మరేమిటి? అలాగే యింకెందరో మహాపురుషులు మన దేశ శ్రేయస్సుకూ, మన బాగుకూ తమ జీవితాన్ని అర్పణ చేసి తమ ఆశయాన్ని (చరిత్ర పొడుగుతా) మన రక్తమాంసాల్లోకి యిమికించి మనల్ని ఉత్తమ పౌరులుగా మలచటమూ-అలా మనం మలుచుకోవటం కూడా మన ఘనతకిందే జమ అవటమూ జరిగినై కూడా.

సాయంకాలం దగ్గర పడున్నకొద్దీ బుద్ధజయంతి కోలాహలం పెచ్చుస్థాయి నందుకోటం స్ఫుటంగా తెలుస్తున్నది.

సా. 6 గంటలకు ముఖ్యమంత్రిగారి సభా ప్రసంగం, సా.6-30 గంటలకు వారు చిత్రకళా ప్రదర్శనావిష్కరణ చేతురనే పత్రికల రాత.

అందుకు ఆయన వచ్చే దారి పొడుగుతా కొబ్బరాకుల చాందినీ గేట్లూ, పందిళ్ళూ, రోడ్లకు నిలువుగానూ అడ్డంగానూ రెపరెపలాడ్తున్న రంగురంగు కాగితాల తోరణాలూ, మంత్రిగారికి ఆహ్వానం తెలిపే బేనర్లు, రోడ్లకు రెండుపక్కలా వున్న ఎలక్ట్రిక్ పోస్టులకు పైభాగానుండే లైట్లగాక, వాటికి మధ్యభాగాల్లోనూ ట్యూబులైట్లు కట్టబడటమేగాక,

పదిగజాలకో సరుగుడు పోస్తు కూడా అదనంగా పాతించబడి, వాటికీ ట్యూబులైట్లు కట్టబడి విషయంకాస్త ఘనమైందిగనుక సాయంకాలం 5 గంటల నుండే ఆ లైట్లన్ని కళ్ళు జిగేల్మంటూ వెలిగి, ఆ రంగు రంగు తోరణాల రెపరెపల్లో ఆనాటి కార్యక్రమం ఓ ఫక్కిని అందుకుంది.

పట్నంలో ఒక పేటలోని ఒక కాలనీ తాలూకు కొన్ని శాఖలకు సంబంధించిన ఓ పదిమంది వ్యక్తులు కొంత మొహపరిచయాలుండీ - లేక, తలో పద్ధతిలో తాహతులవారీగా సకాలంలో మ్యూజియం చేరి, కార్యక్రమాలకు యింకా వ్యవధి వుండటంవల్ల అక్కడి పచ్చికబయల్లో ఓ కూటమిగా - దశగ్రహ కూటమిలా - చేరి కూర్చున్నారు.

ఈ దశగ్రహ కూటమిగా కూడిన వ్యక్తులు వరసక్రమంలో ఒకరు డాక్టరూ, యింకొకరు కెమిస్ట్రూ, మరొకరు లెదర్ టెక్నాలజిస్ట్రూ, ఒక ఇంజనీరూ, యిద్దరు కేవలం మేధావులూ, ఒక రిటైర్డు మాస్టరూ, ఒక రచయితా, యిద్దరు విద్యార్థులూ అయి వున్నారు. ఈ కూటమికి కొంచెం సమీపంలో యిద్దరు మధ్య వయసు వ్యక్తులు తెల్ల జుబ్బాలూ, తెల్ల పైజమాల్లో కోరా రంగు సిల్కు ఉత్తరీయాలు పల్లెవాటుగా వేసుకుని కూచున్నారు. యింకా అక్కడక్కడ గుంపులుగా యీ జయంతి ఆసక్తిపరులు చాలామంది వుండీ, అందరూ ఒకేసారిగా మాట్లాడుకుంటున్నారు గజిబిజిగా...

గడియారాలు షుమారు 6-45 గంటలు, సూచిస్తుండగా మనసులు కుతకుత మంటూ వుడుకుతున్న ఆ చదువూ సంస్కారాలుండి అక్కడకు ఆసక్తితో చేరిన ఆ సామాజికులకు వార్త చేరింది. ముఖ్య రాష్ట్ర వ్యవహారాలపై ఢిల్లీపట్నం వెళ్ళిన మన ముఖ్యమంత్రిగారు విమానం మిస్ట్రీకులవల్ల ఆలస్యమై యికమీద పట్నం ఎప్పుడు వచ్చి చేరినా చేరవచ్చని ఆ వార్త.

“భేష్! ముచ్చటగానూ వేడుకగానూ వుంది యివాళ్ళి వ్యవహారం!” అన్నాడు దశగ్రహ కూటమిలో ఒక గ్రహమైన-రిటైర్డు మాస్టారు.

“తమరు సెలవిస్తున్న ఆంతర్యం?” అడిగాడు యింకో గ్రహం ఓ విద్యార్థి.

“ఈనాడు మహా విశేషం అంటున్న ఆ బుద్ధ జయంతా మరి! తత్ కారణార్థమై యిక్కడీవిధంగా చేరిన వందల పెద్దమనుషు శ్రీరకంగా యీ బయల్లో మెలికలు తిరిగిపోతూ పడేసి వుంచటంవల్ల, మన ముఖ్యమంత్రిగారి పరువేవిధంగా దక్కుతుందో నాకర్థం కావటంలేదు” అని విచారం వెలిబుచ్చాడు రిటైర్డు.

“మరా విమానానికి రిపేరేదో వచ్చిందంటున్నారే?” అన్నాడు.

“టొంపాయి రిపేర్లు. యిది మన ముఖ్యమంత్రిగారి విషయం అనుకున్నారా

గొర్రెపోతు తోకనుకున్నారా? మంత్రుల వ్యవహారాలంటే ఒక విమానం కాదు రాకెట్లను తలదన్నే డజను విమానాలు హాజరవుతై, అలా వారు మీట నొక్కారంటే - మరాపని వారు చేయరే!" అన్నాడు రిటైర్డు, నిరుత్సాహంగా.

“చిక్కితిమీ పక్కికైవడిన్!” అన్నాడు విద్యార్థి.

“చాల్లెవోయ్ మీ సరసం, అసలే అరికాలిమంట నెత్తికెక్కి మతోతుంటేనూ!” చిరాగ్గా అన్నాడు, ఇంజనీరు.

“అసలు మేల్రకం గడ్డి తిన్నది నేనూ నా బుద్ధీనూ. యీ బుద్ధ జయంతికి చచ్చినట్టు సెలవిచ్చి తీర్తారు. ఓ పిక్నిక్కు వెళ్ళి పార్టీ చేసుకుందారా ‘టెంపీ’ అనా వెంకట్రావు చెవులో కోడై కూసి కూసి నా గుండెలు పడిపోయినా విన్నాడా వాడూ? యివాళిక్కడ మహా మజాగా వుంటుంది. రకరకాల రంగుల క్లాసు బొమ్మలొస్తయ్ సరదాగా- అని నన్నిక్కడ కలుస్తానన్నవాడు, ఏడీ ఎక్కడా?” కుముల్తూ అన్నాడు కెమిస్టు.

“ఇందుగల డందులేదని సందేహము వలదు, ఎందెందు వెదికి జూచిన అందందే కలదు. వాడు కలడో లేడో?” కవనం పలికాడు విద్యార్థి.

“ఎవరివోయి నువూ-ఏ కాలేజీ?” ఝూడించడిగాడు, కెమిస్టు.

“మావాడు యితర కాలేజీ ప్రొఫెసర్లతో సరదాగా మాట్లాట్టానికి ముచ్చట పడ్డాడండీ!” అన్నాడు రెండో విద్యార్థి.

“అడుక్కు తిన్నట్టుంది ముచ్చట్లు మీరూ! ఆట్టే చూస్తే మనకిక్కడ సరిపడినంత కాలక్షేపం వుండేట్టుందే!” అన్నాడు కెమిస్టు, విద్యార్థుల వాలకం గమనించి.

“తర్కము కూడదు!” అన్నాడు విద్యార్థి.

సోడాల వాళ్ళొచ్చి దశగ్రహ కూటమి సభ్యులచేత తలోసోడా తాగించి వెళ్ళారు.

“అసలీ బుద్ధుడెవరో?” అన్నాడు ఇంజనీరు, తన ఆలోచన అందరికీ వినపడేట్టుగా.

“ఒక వేదాంతి” అన్నాడు లెదరు.

“ఆ విషయం అందరికీ తెలుసు. నా వుద్దేశ్యం బుద్ధుడు ఏ ప్రాంతాలవాడని?” అన్నాడు ఇంజనీరు.

“గుంటూరువద్ద అమరావతి వాస్తవ్యుడనుకుంటా” అన్నాడు లెదరు.

“ఏమిటి దాఖలా?” అడిగాడు ఓ మేధావి.

“ఇవాళ దాఖలా అని చరిత్రకారులంటున్నది రేపు వాళ్ళే ఆ దాఖలా నిజం కాదంటారే?” అన్నాడు రెండో మేధావి.

“లెదరుగారు చెప్పింది నిజం అయేందుకు చాలా దాఖలాలున్నాయి. మన ఆంధ్రదేశంలో బౌద్ధమతం వ్యాప్తి అయినంతగా యింకే ప్రాంతంలోనూ వ్యాప్తి కాలేదనేందుకే దాఖలాగా ఆంధ్రలో ఎక్కడపడే అక్కడ బౌద్ధ స్తూపాలూ బౌద్ధ శిల్పాలు బయటపడ్డయ్యంటారు. దీని అర్థం బుద్ధుడిక్కడివాడు కాక మరింకెక్కడివాడూ కాదు గనకనేనని అనుకోవచ్చు. పైగా అమరావతిలో చాలా పెద్ద స్తూపం వుండేదట. స్తూపం అంటే గోరీ అని చెప్పనే అక్కర్లేదు. యింకా యితర చోట్ల వున్న స్తూపాలు చిన్నవి గనక అమరావతి స్తూపం బుద్ధుడి గోరీ అయివుండాలి” అన్నాడు డాక్టరు.

“బుద్ధుడు అక్కడ మరణించక పోతే ఆయన స్తూపం అమరావతిలో వుండదు” అన్నాడు లెదరు.

“సామాన్యంగా జన్మస్థలాల్లోనే వారు మరణించిన గోరీలుంటాయ్ గనక బుద్ధుడు మన అమరావతీ వాస్తవ్యుడవటం చచ్చినట్టు ముమ్మాటికీ నిజం కావచ్చు. అందులో పెద్ద స్తూపం బుద్ధుడంత వాడికే కేటాయిస్తారు” అన్నాడు డాక్టరు.

“పెద్ద చచ్చుకు పెద్దస్తూపం, చిన్న చచ్చులకు చిన్న స్తూపాలా!” అన్నాడు విద్యార్థి.

“మరి నాగార్జున కొండవద్ద యింకో పెద్దస్తూపం అమరావతంతదే వుందే, దాని విషయం ఏమంటారూ?” అడిగాడు కెమిస్టు.

“అది కొంచెం లేటుగా కట్టించిందై వుండవచ్చు. పైగా బుద్ధుడక్కడ కొన్నాళ్ళు తన ప్రచారం ఎందుకు చేసివుండకూడదు? అందువల్ల అక్కడా ఆయన జ్ఞాపకార్థం అంత పెద్ద స్తూపం లేచివుండవచ్చు” అన్నాడు ఇంజనీరు.

“అదీ ఒక పాయింటే!” అన్నాడు విద్యార్థి.

“సమస్య ఒకదారి కొస్తుందని నా అభిప్రాయం. బుద్ధుడు అమరావతిలోనే పుట్టి తన మృత్యుదశలో నాగార్జున కొండవద్ద వుంటం సంభవించినందువల్లకూడా ఈ రెండు స్తూపాలీరకంగా మనల్ని తికమక పెట్టుండవచ్చు,” అన్నాడో మేధావి.

“అన్నట్టు యింకో పెద్ద తికమక పెట్టే వ్యవహారం కూడా పన్నో పని పరిష్కారం కావాల్సి వుండిపోయిందని నా మనవి. బుద్ధగయలో చాలాపెద్ద బౌద్ధ దేవాలయం ఒకటుంది. అంత పెద్ద బౌద్ధ దేవాలయం మన భారతదేశంలో మరెక్కడా యింకోటి కనిపించదంటారు. మన పూర్వీక బౌద్ధులకు మహాపురుషుల జన్మ స్థలాల్లో దేవాలయాలు కట్టుకుని పూజలు చేసుకునే ఆచారం ఒకటుందట! బుద్ధుడి జన్మ స్థానం అక్కడెందుక్కాకూడదూ?” అడిగాడు రెండో మేధావి.

“చారిత్రకాధారాలు బలపడుచుండవచ్చు!” అన్నాడు విద్యార్థి.

“మన ఆంధ్రుడనుకున్న బుద్ధుడు వుత్తరాదికి వెళ్ళిపోతున్నాడేం కర్మండీ?”

విచారించాడు ఇంజనీరు.

“చరిత్ర లెప్పుడూ క్లిష్టంగానూ, కష్టనష్ట భూయిష్టంగానూ వుండును! మన మందులోని వుపయోగమైనదాన్నే విడదీసి తీసుకొనుట ఉత్తమ లక్షణం!” అన్నారు రిటైర్డు.

“మీ అందరి అనుభవాలూ అభిప్రాయ సారాంశాలూ సమన్వయిస్తే నాకొక పరిష్కార మార్గం తడుతున్నది. బుద్ధుడు గయలో పుట్టి, అమరావతిలో బాల్య, కౌమార, యౌవన దశలు గడిపి, వృద్ధాప్యంలో నాగార్జునకొండకు చేరి గతించి వుండవచ్చు” అన్నాడు డాక్టరు.

“చరిత్ర అంచలంచలుగా శిఖరాగ్ర స్థాయిలో అంత్యదశకు చేరినట్టు సృష్టమగుచున్నది” అన్నాడు విద్యార్థి.

“అసలు మనవాళ్ళకు మన చరిత్రల్ని పదిలపర్చుకునే అలవాట్లెక్కడున్నాయ్ చెప్పండి” అన్నాడు కెమిస్టు.

“ఆ ఘనతంతా ఆ ఇంగ్లీషు వారితోనే వెళ్ళిపోయింది! చూడండి, అసలీ బౌద్ధమతం చచ్చి కొన్ని శతాబ్దాలైనా ఆ మత ప్రచారకుడైన ఆ బుద్ధ ప్రబుద్ధుణ్ణి మనవాళ్ళు మళ్ళీ యివాళ బైటికి తోడవలసిన కర్మం పట్టిందో మీలో ఓ ఒక్కరికైనా బోధపడిందా?” పుచ్చు చేశాడు, రిటైర్డు.

“ఇదీ ఒక పాయింటే!” విస్తుపోయాడు విద్యార్థి.

“బుద్ధుడు బౌద్ధమతాన్ని ప్రచారం చేశాడనే జ్ఞానం తమకెక్కడ లభ్యమయిందీ?” అడిగాడు రచయిత, మౌనం నుండి, బాహ్యోనికొస్తూ.

“చంపేశారు, తమరు రచయితలు కాదూ? తమ అభిమతం ఆయన బౌద్ధమత ప్రచారకుడు కాదనా?” అడిగాడు రిటైర్డు.

“అనే అంటున్నా” అన్నాడు రచయిత.

“చిత్రం! అసలీ రచయితగారు రాముడికి సీతేం కాదనే పద్ధతిలో తర్కాన్ని వుటంకిస్తున్నట్టున్నారు? అయ్యా రచయితగారూ, యీ బౌద్ధమతాన్ని సృష్టించిందీ ప్రచారం చేసిందీ ఆ బుద్ధుడుకాక మరెవరైందీ సెలవిస్తే విని ఆనందించగలనని మనవి!” అన్నాడు రిటైర్డు.

“అలా సృష్టించిందీ ప్రచారం చేసిందీ మీరూ నేనూ, మనలాంటివాళ్ళనూ” అన్నాడు రచయిత.

“చోద్యంగా వుంది!” ముక్కుమీద వేలేసుకున్నాడు రిటైర్డు.

“తమాషగా వుంది!” వింత ధ్వనులొచ్చినై, కొన్ని గ్రహాలనుండి.

“బుద్ధుడు, బౌద్ధమతమంటూ ఏ మతాన్నీ ప్రచారం చేయలేదు. ధర్మ పథాన మానవులు తమ జీవితాల్ని తరింప చేసుకునేందుకు పంచశీలాన్ని అలవర్చుకోవాలని ప్రతిపాదించాడు. అలాగే ఏసుక్రీస్తు కిరస్తానీ మతాన్నంటూ ప్రచారం చేయలేదు. జీవకారుణ్యతా, పరస్పర ప్రేమా కావాలంటం తప్ప. అలాగే జైనాచార్యుడు, మహావీరుడూ, శంకరాచార్యుడూనూ - చివరకు మహావిష్ణువు కూడా వైష్ణవాన్ని ప్రచారం చేయలేదు” అన్నాడు రచయిత.

“మరి బుద్ధుడు మన ఆంధ్రుడు కొంత అవునూ మరికొంత కాదా అండీ?” అన్నాడు విద్యార్థి.

“కొంపదీసి చరిత్ర నదుపు చేయటంకూడా యీ రచయితగారికే వొదిలేస్తున్నారా ఏమిటి కర్మ?” అనేశాడు రితైర్లు.

“మీ కర్మేమిటి? మిమ్ముల్నంటుకుని నా కర్మగాలింది. మరి మన బుద్ధి గాడిదలు కాస్తే అభిప్రాయాలా గాడిదలైక్కి స్వారీ చేస్తయిట! బుద్ధుడు నేపాలదేశ సరిహద్దులవాడు. అక్కడ లుంబినీవనం అనేచోట జన్మించాడుగాని మన ఆంధ్రదేశంలోని అమరావతిలో మన వేలువిడిచిన మేనమామకు పుట్టలేదు, దురదృష్టంకొద్దీ. అలాగే బీహారు రాష్ట్రం గయలో ఒక రావిచెట్టుకింద బుద్ధుడికి జ్ఞానోదయం కలిగినందువల్ల అక్కడ బుద్ధగయ దేవాలయం నిర్మాణ మవటమూ అలాగే బుద్ధ నిర్వాణానంతరం ఆయన ధాతువులు అనేక దిక్కులకు పంపకమై, నిక్షిప్తమైన ఆ ధాతువులమీద పూజార్థమై స్తూపాలు నిర్మాణమవటమూ జరిగినై” అన్నాడు రచయిత.

“నమ్మేట్టుగా లేదు” ముక్తసరిగా అన్నాడు రితైర్లు.

“నేను చెప్పిన యధార్థాన్ని నిజంగా మీరు నమ్మితే నన్ను నేను కొరత వేసుకుంటాను!” అన్నాడు రచయిత.

“దారుణం!” అన్నాడు రితైర్లు.

“కనీవినీ ఎరుగనీ భరింపరానీ భయంకర దారుణం అని అనాలి. అంటున్న విద్యార్థి పీక పిసికినట్టయి, నోరు టప్పున మూతపడింది.

కోలాహలం - అరుపులు - కేకలు - పెడబొబ్బలు - తోసుకుంటున్నారు - గిచ్చుకుంటున్నారు - జుట్లు పీక్కుంటున్నారు - పవితీలు లాగుతున్నారు - పళ్ళూడ్డయ్ - పోలీసులు - అమ్మ పోలీసులు - కార్లొస్తున్నయ్ - హారన్ను నొక్కుతున్నారు - హెడ్లైట్లు - వచ్చారు - వారొచ్చారు - ముఖ్యమంత్రిగారొచ్చేశారు - తప్పుకోండి - దారి - అని గొంతులు చిరిగి పీలికలై సహస్రస్వరాల్లో ఆవరణ మారుమోగింది.

ముఖ్యమంత్రిగారు సభ ప్రారంభించారు.

“నమస్కారము. ఆలస్యమయింది మరి. మీకు కోపం వచ్చుంటుంది కూడా. ఆ దోషం నేనొచ్చిన విమానం తాలూకూ యంత్రాలదంటాను. పాపం ఆ విమాన చోదకులు కంగారుపడ్డారు. చివరికి పాపం కిందామీదా పడి సురక్షితంగా నన్నిక్కడికి చేర్చారు.

“మా నాయనా మీ నాయనా వాళ్ళ తాతముత్తాతలూ ఒంటెద్దు బండెక్కారు, రెండెద్ల బండెక్కారు. ఆ బళ్ళమీదే వారు దేశమంతా తిరిగారు. వారికి లోపం ఎక్కడా కలగలేదు. వారు ధన్యులు. వారి జీవితాలు సాఫుగా వెళ్ళిపోయినై. రైలుబళ్ళొచ్చినై, బస్సులొచ్చినై, సొంత కార్లొచ్చినై, అప్పటికీ వేగం చాలక విమానాలు దింపుకున్నాం. మరి ఏమయింది? వాటి యంత్రాలు చెడుతున్నయ్! మరివేగం అనే మాటకు అర్థం ఏమయింది? వ్యర్థమయింది చూశారా?

“అందుకు మీ మనస్సుకు గాయాలు తగిలి బాధననుభవించారు. ఎందుకింత బాధలనుభవించారు? అయినా మీకెందుకింత ఓర్పు, సహనంతో కూచున్నారు? ఏ మహత్తర అగోచర శక్తి మిమ్మల్నావహించి యీ రకంగా కూచోపెట్టిందో ఏ ఒక్కరైనా వూహ చేసి వున్నారా? వుండి వుండరు!

“ఆ మహత్తర లోకోత్తర శక్తే ఆ బుద్ధభగవానుడు! ఆ బుద్ధ దేవుడే మిమ్మల్నిక్కడికి రప్పించాడు. మీరొచ్చి కూర్చున్నారు. నేనూ మీరూ కేవలం నిమిత్తమాత్రులం అంటాను. (ఆ భగవానుడు చెప్పిన నాలుగు మంచి ముక్కలు మా చెవిన వేయండి అనంటున్నా ఆ వ్యక్తి పీకనెవరో పిసికారు). ఆ బుద్ధ దేవుణ్ణి గురించిన పరిశోధనలు యిప్పటికి నా తల వెంట్రుకలన్ని జరిగినై. ఇట్టి పరిస్థితుల్లో ఆయన్ని గురించి ఎవరేమి చెప్పదల్చుకున్నా అజ్ఞానంగానూ, సాహసంగానూ వుంటుంది. మన ప్రభుత్వం ఆ బుద్ధ భగవానుడి పంచశీలను మన రాజ్యాంగంలో పొందుపరిచే వుంచింది. అందువల్ల ఆ బుద్ధ దేవుడికి నేనూ మీరూ ప్రస్తుతం మనసారా ‘బుద్ధం శరణం గచ్ఛామి’ అని ప్రార్థిద్దాం. జైహింద్,” ఫోటో బల్బులు తళుక్ మన్నయ్ కరతాళ ధ్వనులు మారుమోగినై. ముఖ్యమంత్రిగారు చిరునవ్వుల్తో వేదిక దిగారు.

“అంతేనా?” అన్నారెవరో.

“యింకెంతోయ్?” యింకోరన్నారు.

“ముఖ్యమంత్రిగారు కదా - కాస్తేమన్నా లోతుగా విషయాలుంటయ్యేమో ననుకుంటే - తుస్సుమందే?” మరొకరన్నారు.

“నోరు మూయవోయ్” చప్పునన్నారెవరో.

పత్రికా విలేఖర్లు నోట్సు రాసుకుంటుండగా, ఫోటో బల్బులు తళుక్ తళుక్ మంటూంటే, ముఖ్యమంత్రిగారు కళా ప్రదర్శనావిష్కరణ చేసి, ప్రదర్శన వీక్షించేందుకు

ముందుకు సాగారు. వారిననుసరించి మంత్రివర్గం తాలూకా ఓ నలుగురూ, వారితోటే మ్యూజియం క్యారేటరూ, కొంచెం దగ్గర్లో నలుగురు పోలీసధికారులూ, కొంచెం అవతల దశగ్రహ కూటమి బృందం, వారి వెనుక శ్వేత వస్త్రాలూ, కోరా ఖద్దరు సిల్కు వుత్తరీయాల్లో వున్న ఆ యిద్దరు మధ్య వయస్కులూ వున్నారు.

“ఇదేమిటి?” ముఖ్యమంత్రిగారు ఒక చిత్రంవద్ద ఆగి ప్రశ్నించారు.

“కల” అనే చిత్రం. బుద్ధుణ్ణి కనేముందు తల్లి మాయాదేవి ఒక తెల్ల ఏనుగు తన గర్భంలోకి ప్రవేశిస్తున్నట్లు కలగంటున్నది” క్యారేటరు వివరించాడు.

“మీకు సరీగా తెలుసా?” ప్రశ్నించారు ముఖ్యమంత్రి.

“మరి చరిత్ర అలా చెబుతున్నది” అన్నాడు క్యారేటరు, తెల్ల మొహం వేసి.

“చరిత్రలు మార్తుంటయ్. మీరు గమనిస్తుంటారో లేదో!” అన్నారు ముఖ్యమంత్రి.

“చిత్తం. నేనీమధ్య చరిత్రల్లో జరిగిన మార్పులు గమనించటం జరిగింది గాని, ఒకటో ఆరో నా దృష్టి నుంచి తప్పుకుపోయి వుండవచ్చు” కంగారుపడ్డా అన్నాడు క్యారేటరు.

“కాస్త సరీగా గమనిస్తుండండి. యిక్కడ యిదేమి?” యింకో చిత్రం వైపు మెడ సంజ్ఞతో ప్రశ్నించారు ముఖ్యమంత్రి, ముందుకు కదుల్తూ.

“లుంబిని వనంలో మాయాదేవి బుద్ధుణ్ణి ప్రసవిస్తున్న దృశ్యం” అన్నాడు క్యారేటరు.

“అనుకున్నా. కాని చిత్రంలో లోపాలున్నాయి. మన చిత్రకారులు పాత పద్ధతులు మానుకోవాలి. యిదేం చిత్రం? కొంత బాగున్నట్టుందే?” అడిగాడు ముఖ్యమంత్రి ముందుకు కదుల్తూ.

“మహాభి నిష్క్రమణ” చెప్పాడు క్యారేటరు.

“నాకు తెలుసయ్యా మహానుభావా! నేనంటం, నలుగురికీ అర్థమయ్యేట్టు తెలుగులో చిత్రం పేరు పెట్టొచ్చుగా అని. ఆ పిల్లకాయల్లో చెప్పండి. మరి మేం సెలవు తీసుకుంటాం” అంటూ చప్పట్లూ, తాళాలూ ఫోటో తళుకుల మధ్య నమస్కారాల్లో ముఖ్యమంత్రిగారు నిష్క్రమించారు.

“బుద్ధం శరణం గచ్ఛామి” మూలిగినట్టన్నారెవరో.

“ఏమోననుకున్నా మన ముఖ్యమంత్రిగారు చావవున్నవాడే!” సంతృప్తి వ్యక్తం చేశాడు రిటైర్డు, ప్రదర్శనలోంచి బయటపడ్డానే.

“మహానుభావా, తమరు ధన్యజీవులు! మమ్ము పతాక సన్నివేశానికి చేర్చి పుణ్యం

కట్టుకున్నారు! కాలం కలిసిరాక తమరు మా వెంట పడ్డారుగాని, తమరు కేవలం ముఖ్యమంత్రిగారి భృత్యవర్గంలో వుండవలసినవారు!” అన్నాడు రచయిత.

“పాహిమాం, పాహి పాహి” అన్నాడో విద్యార్థి.

“అయ్యా, రిటైర్డుగార్ని సొంతం మాట్లాడనీయటం కనీస ధర్మం” అన్నారెవరో.

“మన ముఖ్యమంత్రిగారిని యీ కళావ్రదర్శన నూరుపాళ్ళూ నిరుత్సాహపరిచినట్లు నా బుద్ధికి తట్టటం అలా వుంచితే, యిక వ్రదర్శన చూస్తుంటే నాకు కలిగిన అభిప్రాయం తెలుపనీయండి. పాపం, ఆ పిల్లకాయలెవరో ఆ చిత్రాలవుతే వేశారుగాని, అవి కాస్తన్నా తెలిసేట్టుగా లేక అయోమయంగా వుండి, పాపం ఆ పిల్లకాయలకు అనుభవం తక్కువేమోననే భావన కలిగి-” రిటైర్డు అంటూ పోతుంటే-

“మీ భావనలూ మా భావనలూ ఏకీభవించగలవని నా భావం” అన్నాడు డాక్టరు, రిటైర్డు దీర్ఘాలు తీయనీయకుండా.

“మీ భావాలు దౌర్భాగ్యంగా వున్నాయ్. మీరుచూసి తెలుసుకునే వ్రదర్శనలు వేరు. మీరు తప్పుచోటికి వచ్చి పాపం, మీ అమూల్యమైన కాలాన్ని వ్యర్థం చేసుకున్నారు” అన్నాడు రచయిత.

“ఏ వ్రదర్శనైనా అందరూ చూసేందుకా యింకోందుకా? మమ్మల్ని మీరు ఇన్సల్టుచేసే మీ అర్హతేమిటి?” అడిగారు మేధావులు.

“మన మేధావుల వారు ప్రశ్నించినది వినముచ్చటగా వుంది. వారు సెలవిచ్చినట్టు అట్టి వ్రదర్శన మేమందరమూ తిలకించవచ్చనే ధర్మము ఒక పాలవుతే తదనంతరము వ్రదర్శనపై మన అభిప్రాయాలు యధేచ్ఛగా తెలుపవచ్చనే ధర్మం రెండు పాళ్ళుండవచ్చని విజ్ఞులు సెలవిచ్చివున్నారు,” విడమర్చి తెలిపాడు రిటైర్డు.

“మహాశయా! అన్ని పాళ్ళతోనూ దట్టించిన తమధర్మం తక్కురకందని తెలుపవలసి వచ్చి విచారించుచున్నాను. ముఖ్య విషయం ఆ చిత్రాల్లోవున్న ఏ విషయమూ మీకు తెలియదు. తెలుసుకునే ఆసక్తి అంతకన్న వున్నట్టులేదు. గనుక ఆ చిత్రాలపైన, ఆ చిత్రకారులపైనా బురదచల్లే అర్హతా మీకంతకన్నా లేదు. పైగా మీకు బుద్ధుడెవరో ఎక్కడివాడో తెలియదు. మన అమరావతీ, నాగార్జునకొండ గురించీ బౌద్ధయుగాల్లో వాటి పాత్రేమిటో అసలే తెలియదు. మీకు స్తూపాల అర్థం తెలియదు. బుద్ధుడి జ్ఞానోదయం గురించిన వుదంతమూ తెలియదు. బౌద్ధ కళల్ను గురించిన మీ జ్ఞానం అధమరకపు అజ్ఞానం!” అన్నాడు రచయిత.

“దారుణం! రౌడీ ముఠా నాయకుడు!” చిన్న కేక పెట్టాడు రిటైర్డు.

“కుట్ర!” అరిచారెవరో.

“కమ్యూనిస్టులు వుంటాడు. రాజకీయ కుట్ర!” అరిచారెంకోరు.

“వుండవయ్య, కిందటి ఎన్నికల్లో మనవాళ్ళు కమ్యూనిస్టుల్లో కొన్నిచోట్ల పొత్తు కలిపారు” మరొకరన్నారు.

“అయితే? సాదాకుట్రే!” యెంకోరన్నారు.

“పట్టుకోండి.”

“నలగ పొడవండి.”

అరుపులు - గావుకేకలు. పోలీసులు - పరుగెత్తండి - పారిపొండి.

నాలుగు మూలలకూ పరుగెత్తారు జనం, ప్రహారీగోడలపైగా ఎగుర్తూ.

క్షణాల్లో మ్యూజియం మైదానం నిర్మానుష్యమైంది. ఒకమూలగా దట్టంగా వున్న క్రోటన్ల దుబ్బుల వెనక తప్ప.

“ఎవరు మీరు?” అడిగాడు ఆ దట్టంగావున్న మొక్కల వెనక పడున్న రచయిత. తనను మెల్లిగా ఎత్తుతున్న ఆ శ్వేతవస్త్రాలూ వుత్తరీయాలూ కప్పుకున్న ఆ యిద్దరు వ్యక్తుల్ని అనుమానంగా చూస్తూ.

“మేమిద్దరం ఆ కళా ప్రదర్శన చిత్రాలు వేసిన చిత్రకారులం. మీకు దెబ్బలు బాగా తగిల్చాయ్యా! మీరిటు పరుగెత్తటం చూశాంగాని ఆ ముఠా స్థాయికి దిగలేని నిస్సహాయులం, క్షమించండి” అన్నారు చిత్రకారులు.

“ఒళ్ళు హూనం అయింది, అంతే- తలపగిల్చి లక్షణాలేం లేవు, నయం! ఒక్కోసారి చెప్పకూడని నిజాన్ని చెప్పటంవల్ల నిజం నిజంగా కుట్రకింద మార్టం మీకిదే ప్రధమానుభవం అనుకుంటా, మీ కళా ప్రదర్శనా- ప్రత్యేకించి కొన్ని చిత్రాలూ నా హృదయాన్ని పెనవేసుకున్నాయ్, అందుకు మనసారా మిమ్మల్ని అభినందించనీయండి. పరవాలేదు, ఒళ్ళు కొంచెం స్వాధీనంలో కొస్తున్నది. నిజానికి బుద్ధుడి జీవితం గురించి తెలుసుకుంటానికి ఎవరే కొంత ఆసక్తి చూపినా మీ కళా ప్రదర్శన అర్థం కానంతగా వుండదనుకుంటా” అన్నాడు రచయిత, మెల్లిగా లేచి కూచుంటూ.

“మీరు చెప్పినదాంటో నిజం చాలావుంది. కాని కళ మన సమీపానికి రాగలిగేది కొంత పరిశీలనా సాధనా వుంటేనే సాధ్యమవుతుంది. మీరు మనసు విప్పి మా చిత్రాన్ని గురించి తెలిపిన అభిప్రాయాలు మా హృదయాల్ని ఆనందంతో నింపినై; యివాళ్ళి మీ చర్య కళను మైలపడనీయలేదని చెప్పగలం. అందువల్లే ఒక్క విషయం మిమ్మల్ని దాపరికం లేకుండా అడగాలనుకుంటున్నాం. ఈ కళా ప్రదర్శనకు మా యిద్దర్నీ నియోగించారు, మేమీ చిత్రాల్ని కష్టపడివేశాం. కాని మేమక్కడ వున్నట్టేవరూ....”

